

# LEHEN IS-SANTWARJU TA' HAŻ-ŻABBAR

DIĊEMBRU 2019 – Ғarġa Nru: 176



*Il-Kelma tal-Arċipriet...*

## FRAGILITÀ U QAWWA

Irridu nammettu li jekk inharsu lejn il-festa tal-Milied minn barra, m'hemm xejn religjuż fiha. Hija festa sekulari fejn jiġu organizzati ikliet, staff parties, infiq ta' rigali, safar, hwienet u toroq armati u, tant attivitajiet ohra li jaghtu sodisfazzjoni lill-bniedem! Irridu ngħidu li dan kollu hu sewwa imma, dan m'għandux ikun l-atteggjament tal-Kattoliku f'din il-festa hekk importanti fil-Kalendarju Liturġiku!

### Immorru fil-qalba

Minkejja l-ambjent li ahna se nkunu mdawrin bih fil-jiem li ġejjin, irridu nifhmu ftit aktar mis-sena l-oħra, is-sinifikat tal-Inkarnazzjoni – li Alla sar bniedem bhalna! U biex nagħmlu dan għandna diversi opportunitajiet: in-novena tal-Milied, kunċerti ta' mużika sagra, pageants, il-quddies ta' nofs il-lejl, maratoni ta' karità ... Anke dan hu kollu tajjeb. Imma ahna l-insara għandna mmorru fil-qalba ta' din il-festa:

\* *Alla sar bniedem ifisser* li twaħhad magħna, sar wiehed minna. Minn

bnedmin mitluqa għal riħna għandna lilu **jakkumpanjana** permezz tal-Kelma tiegħu u tal-Ewkaristija. Kemm għandna bżonn għalhekk li fil-Jum tal-Qawmien tal-Mulej mill-Mewt – il-jum tal-Ғadd, nehduh b'aktar serjetà:

\* *Alla sar bniedem ifisser* li neża' l-majestà biex libes **il-fragilità**. Dan ifisser li ahna m'għandna qatt inhallu s-supervja tirbahna anke jekk qed nagħmlu s-successi fil-hajja. Infittxu li nkunu umli billi nħossu l-bżonn tiegħu u tal-ohrajn f'hajjitna;

\* *Alla sar bniedem ifisser* li l-imhabba tiegħu ma żammhiex għalih imma **qasamha magħna** fil-persuna ta' Ibnu Ғesù. Kemm għandna bżonn insaffu l-imhabba tagħna minn kull egoizmu; li hajjitna tkun tassew għotja lill-ohrajn fit-talenti u l-hin

tagħna. Kemm għandna bżonn nibnu relazzjonijiet awtentiċi, personali, u umani ma' dawk li ngħixu, nahdmu jew nagħmluha magħhom;

\* *Alla sar bniedem ifisser* li ried jibqa' prezenti fid-dinja **b'mod permanenti**. Avolja rritorna għand il-Missier xorta baqa' magħna fil-Knisja tiegħu. Kemm għandna bżonn ahna s-sacerdoti, religjużi u lajċi inxammru l-kmiem u nifhmu l-missjoni



li għandna li naħdmu, ħalli l-komunità nisranija tissaħħah u ngħadduha shiha lil ta' warajna!

Il-Milied, mela, altru li mhuwiex festa tat-tbairid jew fejn noqgħodu biss niggustaw itfal jirrakkontaw l-istorja tal-Milied bil-plays u pageants fl-iskejjel u ċ-ċentri tad-duttrina! Nevitaw li aħna l-kbar, niċċelebrawh b'mod materjali u ġieli anke edonista!

### Jisfidana

**Il-Milied huwa festa serja li tisfidana fil-mod kif qed ngħixu; li tinkuraġġina f'dak li qed nagħmlu tajjeb imma wkoll, twiddibna biex dak li qed itellifna l-paċi tal-qalb għax**

huwa mibni fuq l-artificjalità jew l-egoizmu, nibdew il-proċess biex neliminawh!

Ejjew dan il-Milied, meta narmaw il-presepju jew ix-xbieha ta' Ġesù Bambin, filwaqt li nosservaw il-fragilità tat-Tarbija ta' Betlem, nagħrfu l-kobor tad-divinità fiha. Aħna l-istess bħalha. Filwaqt li aħna bnedmin fragli, għandna fina l-qawwa Divina li rċevejniha bl-ghoti tal-Ispirtu s-Santu fil-magħmudija. Dan isaħħaħna biex ngħixu ta' wlid Alla f'dinja li, kull ma tmur qed issir dejjem aktar ateja u materjalista.

Ejjew bħala Kattoliċi, immorru kontra dan il-kurrent! Il-Milied it-Tajjeb lilkom ilkolli!

*Dun Evan*

## IL-PAPA FIT-TIELET JUM MONDJALI TAL-FOQRA:

- \* “Insaqsu lili nnifsi: Naf ngħin lil xi hadd li m'għandu xejn xi jroddli lura. Jien li jien nisrani, għandi allanqas persuna wahda fqira bħala ħabiba tiegħi?”
- \* Il-fqar ifakkruna kif għandna ngħixu l-Evangeli: bħala tallaba li nersqu lejn Alla.



- \* Kemm tkun haġa sabiha kieku l-fqar għandhom post f'qalbna bħall-post li huma għandhom fil-qalb t'Alla.
- \* Li nkunu solidali mal-fqar u li naqduhom, jirnexxilna nħarsu bil-mod kif iħares Ġesù: naraw dak li jibqa' fil-ħajja u dak li jgħaddi.
- \* Il-fqir li jitkarrab għall-imħabba tiegħi, jehodni dritt għand Alla għax il-fqar iħaffulna t-triq għal għand il-Missier.
- \* Il-fqar huma t-teżori tal-Knisja, għax il-fqar juruna dawk r-rikkezzi li ma jiqdiemu qatt; ir-rikkezzi li għalihom, il-ħajja hi ta' min jgħixha: ir-rikkezzi tal-imħabba”.

*Mill-omelija tal-Papa Franġisku fit-tielet Jum Mondjali tal-Fqar, 17 ta' Novembru 2019.*

## Ihallina P. Alfred Baldacchino, OFM Cap



P. Alfred, minn Haż-Żabbar, miet fis-16 ta' Ottubru 2019 fl-età ta' 79 sena. Huwa twieled fi Triq is-Santwarju fil-5 ta' Awwissu 1940. Bħala Kappuccin, għal snin twal, għex fil-kunvent ta' Santa Liberata, il-Kalkara. Hemmhekk, huwa ħabrek biex ixerred id-devozzjoni lejn San Ġuda Taddew li tant kien iħobb. Huwa kien jgħallem id-duttrina lit-tfal li jkunu se jersqu għas-sagramenti tal-Ewwel Tqarbina u l-Grizma, kif ukoll diversi ħidmiet oħra.

## NGHIXU L-AVVENT BLA SINJALI ESTERNI ...

Il-fatt li minn kmieni qabel jidhol Diċembru it-tizjin tal-Milied fit-toroq, fil-hwienet u fid-djar iżjed jintensifika ruhu, qed isir dejjem aktar diffiċli biex nghixu l-Avvent f'ambjent bhal dan.

Minkejja dan, in-nisrani jehtiegħu jgħix żmien l-Avvent bhala thejjija għal 3 miġjiet: dik ta' Ġesù bhala tarbija; dik ta' meta Ġesù jiġi bil-glorja kollha tiegħu fit-tieni miġja u, il-miġjiet tal-Mulej fil-ħajja tagħna ta' kuljum taht diversi forom u suriet!

*Il-kelma “adventus” għall-pagani kienet tfisser “id-dehra” ta xi alla fit-tempju tiegħu nhar il-festa tiegħu. It-tempji tal-allat pagani kienu jinfethu darba f'sena, f'jum il-festa tagħhom u ġieli anke titqieghed fihom xi statwa ta' dak alla li jkunu qed jiffestegġjaw. Meta mbagħad fil-imperu Ruman lill-imperatur bdew iqisuh xi alla, l-anniversarju tal-bidu tal-ħakma tiegħu jew l-ewwel viżta uffičċjali tiegħu f'xi belt kbira bdiet tissejjah “adventus”.*

Il-Knisja, mbagħad bdiet tuża din il-kelma biex tfisser id-dhul tal-Feddej fid-dinja bhala bniedem. Billi iżda, fl-ewwel żminijiet tal-Knisja, l-insara kellhom l-ideja li Ġesù kien se jerġa jirritorna fil-lejl qaddis tal-Ghid, il-kelma “adventus” bdiet tfisser ukoll l-istennija tal-Poplu t'Alla għat-tieni miġja tal-Mulej fil-glorja.

Il-kulur vjola f'dan iż-żmien jindika t-tama tal-Knisja li tmur tiltaqa' mal-Mulej li ġej fostna. Il-liturġija tal-Kelma magħzula b'reqqa għal dan iż-żmien, turihielna bi kliem kollu heġġa tal-profeta Isaija. Dan narawh ukoll bil-kliem li bih San Ġwann Battista kien jistieden in-nies biex iħejju t-triq lill-Mulej u jwittulu l-mogħdijiet tiegħu.



Dan jinhass l-aktar fl-aħħar gimgha qabel il-Milied, mis-17 sal-24 ta' Diċembru, fejn nisimghu dwar dak li jirrakkontawlna l-Evangelisti li seħħ qabel it-twelid ta' Ġesù fosthom: it-thabbira tal-anglu lil Żakkarija li twassal għat-twelid ta' Ġwanni l-Battista u t-thabbira tal-Anglu lil Marija li jwassal għat-twelid tal-Messija.

Il-Knisja, permezz tal-quddiesa, kif ukoll permezz tal-Liturġija tas-Sieghat, issejjah lill-Feddej biex ma “jiddawwarx” imma “jħaffef” jiġi ha jsalvana. Il-Knisja turina kif f'Ġesù, seħhew il-wegħdiet magħmulin lill-patrijarki u fit-thabbir tal-profeti. Fl-istess waqt, hija ssellem lill-Mulej Ġesù bl-isbah titli li nsibuhom fil-kotba kollha tal-Patt il-Qadim fosthom: Gherf tal-Gholi; Gherq ta' Ġesse; Muftieh ta' David, Xemx tiegħla, Ghimmanu-el...

Għalhekk, l-aqwa thejjija għat-twelid tal-Feddej f'dan iż-żmien privileġġjat tal-Avvent, huwa permezz tas-smiġh u r-riflessjoni fuq il-Kelma t'Alla. F'kelma wahda, trid tkun **thejjija interjuri**. Permezz ukoll tas-sagrificċji, naslu biex insaffu lilna nfusna minn dak kollu li qed ifixkel lil Ġesù milli jitwieled fina ha nwassluh lil oħrajn.

Min iħalli lil Ġesù jitwieled fih, jasal biex iwelldu fil-ħajja tal-oħrajn, bix-xhieda u l-hidma tiegħu halli s-Saltna ta' Ġesù tkompli tikber fuq din l-art.

**NILTAQGĦU NHAR ... DIĊEMBRU 2019****Hadd 1:** L-Ewwel Hadd tal-Avvent**Tlieta 3:** San Fraŋġisku Saverju, saċerdot – Tifkira O**Ġimgħa 6:** *L-ewwel Ġimgħa tax-xahar.* Fis-6.00pm quddiesa b'suffraġju għal dawk li mietu mill-komunità tagħna f'dawn l-aħħar xahrejn. Il-qraba mistiedna jattendu. Wara l-quddiesa, adorazzjoni komunitarja u barka sacramentali.**Sibt 7:** San Ambrog, isqof u duttur tal-Knisja – Tifkira O**Hadd 8:** **Solennità tat-Tnissil bla Tebgha tal-Verġni Marija – l-Immakulata Kuncizzjoni.****Ġimgħa 13:** Santa Luċija, verġni u martri – Tifkira O. *Jum ir-Repubblika* – festa nazzjonali.**Sibt 14:** San Ġwann tas-Salib, presbiteru u duttur tal-Knisja – Tifkira O**Hadd 15:** **It-Tielet Hadd tal-Avvent****Tnejn 16:** Tibda n-Novena bi thejjija għall-festa tal-Milied. Kuljum fis-6.00pm quddiesa bil-kant u hsieb dwar il-Kelma t'Alla tal-ġurnata.**Hadd 22:** **Ir-Raba' Hadd tal-Avvent.** Fis-6.30pm **Kunċert tal-Milied** fil-Knisja Arċipretali mill-Kor Notre Dame.**Tlieta 24:** *Lejlet il-Milied:* Filgħodu konfessuri għall-qrar bejn id-9.00am u l-11.00am. Fis-6.00pm quddiesa wahda tal-Vgħili tal-Milied li tkun tiswa' għall-preċett tal-ghada. Fl-10.30am kant ta' innijiet tal-Milied mill-Kor Notre Dame u l-priedka tat-tifel. Fil-11.00am purċissjoni mal-knisja bil-Bambin, kant tal-Kalenda (Thabbira tal-Milied) u Konċelebrazzjoni Solenni.**Erbgha 25:** **Solennità tat-Twelid tas-Sinjur Tagħna Sidna Ġesù Kristu.** Festa kmandata bl-obbligu tal-quddies li jkun bħal nhar ta' Hadd. Fl-10.15am Konċelebrazzjoni Solenni tal-Milied. F'12.00pm, il-Q.T. il-Papa jwassal il-messaġġ tiegħu għall-Milied u jagħti l-Barka Appostolika *Urbi et Orbi*.**Hamis 26:** San Stiefnu, protomartri – Festa. Fis-7.00pm quddiesa għall-immigranti Kattoliċi u attività soċjali għalihom.**Ġimgħa 27:** San Ġwann, appostlu u evangelista – festa**Sibt 28:** Il-Qaddisin Innoċenti – Festa. **Jibdew il-Kwaranturi.** Nesponu 'l Ġesù Ewkaristija wara l-quddiesa tat-8.30am għall-adorazzjoni sa 12.00pm.**Hadd 29:** **Festa tal-Famija Mqaddsa****Tnejn 30:** Wara l-quddiesa tat-8.30am ikompli l-Kwaranturi sa 12.00pm. Nerġgħu nesponu fl-4.30pm. Fis-6.00pm quddiesa bil-kant tas-salmi tal-Għasar u l-omelija.**Tlieta 31:** *L-aħħar jkun tas-sena.* Wara l-quddiesa tat-8.30am nesponu 'l Ġesù Sagramentat għall-adorazzjoni sa 12.00pm. Fis-6.00pm Konċelebrazzjoni ta' radd-il hajr, purċissjoni bis-Sagrament mal-knisja bhala għeluq tal-kwaranturi, kant tat-*Te Deum* u barka Sagramentali.**Jannar 2020****Erbgha 1:** **Solennità ta' Marija Omm Alla** – festa kmandata bl-obbligu tal-quddies li jkun bħal nhar ta' Hadd. Fl-10.15am quddiesa kantata bl-omelija.**Hadd 5:** **Solennità tal-Epifanija tal-Mulej.** Jithabbru **l-festi ewlenin** ta' matul is-sena. Fil-5.30pm Konċelebrazzjoni Solenni tal-Epifanija u qima lix-xbiha ta' Ġesù Bambin.**Ġimgħa 10:** **Jum it-Twaqqif tal-Parroċċa fl-10 ta' Jannar 1616.** Fis-6.00pm Konċelebrazzjoni ta' radd-il hajr. Mistiedna b'mod speċjali l-lajċi kollha impenjati li jgeddu l-impenn tagħhom fil-komunità. Xieraq li jittellgħu l-bnadar fuq il-bjut.**INGHAQDU MAL-MULEJ GĦAL DEJEM**

Maria Dolores Bonello (81), Mary Bonavia (70), Theresa Ellul (89), Carmela Buhagiar (85), Victor Buttigieg (87), Sylvia Zammit (51), Catherine Camilleri (79), Carmela Fardell (74), Mary Craus (82), Theresa Rodo (82), Mikelangela Fenech (79).